



للحركة الديمقراطية لساهاو إرتريا

ደሞክራሲያዊ ምንቅስቃሴ ሳሆ ኤርትራ

ብምክንያት መባል 22 ዓመት መዓልቲ ናጽነት ኤርትራ 24 ግንቦት ዝወጸ ውድባዊ መግለጺ ደሞክራሲያዊ ምንቅስቃሴ ሳሆ ኤርትራ (ደ.ም.ሳ.ኤ)

ህዝብታት ኤርትራ፡ ካብ ተበራረይቲ ባዕዳውያን ገዛእቲ ሓራ ዝኾነትን፡ ብኩናት ዝግነወትን ሃገር ዳግማይ ንምህናጽን፡ ዜጋታት ህዝባዊ ደሞክራሲያዊ ስርዓት ተኪሎም ኣብ ጎደና ልምዓትን ዕብየት ንዝምርኹሉ ብልጽግቲ ሃገር ንክትህሉ ሓሊኖም፡ ሓምሳ ዓመታት መሪር ፖለቲካውን ዕጥቃውን ቃልሲ ድሕሪ ምክያድ፡ ፋልማይ ዓወት ብ24 ግንቦት 1991 ኣረጋጊጸም። ስለ ዝኾነ ኢዩ ድማ 24 ግንቦት ዓመት መጻ ካብ ካልኣት መዓልታት ብፍሉይ ንዝክራን ነኹብራን።

ልዕሊ 65 ሺሕ ሰውኣት ዝተኸፈለሉ፡ ልዕሊ 100 ሺሕ ፍርቂ ኣካሎም ዝሰኣኑን እዚ ዘይበሃል ቁጠባዊ ዋጋ ዝተኸፍለሉ ሃገራዊ ናጽነትና ዝተበሰረላ ዕለት ስለዝኾነት፡ ካብ ካልኣት መዓልታት ተፈሊያ ነጻና ንኤርትራውያን ፍሉይ ትርጉም ክህልዎን ዓመት መጻ ብድምቀት ክነኹብራን ግድን ስለዝኾነ፡ ሎሚ ዘበን እውን መባል 22 ዓመት መዓልቲ ናጽነት ኤርትራ 24 ግንቦት ብድምቀት ክትኸበር ኢያ።

ናይ ሎሚ ዘበን መባል 22 ዓመት መዓልቲ ናጽነት ኤርትራ ኣብ ትሕቲ ከመይ ዝበለ ሃገራዊ ኩነታት ነኹብሮ ከምዘለና ምርኣይ ኣገዳሲ ይኹን።

ኣብ ጽባሕ መዓልቲ ናጽነት ኤርትራ (24 ግንቦት 1991) ኣብ ሕቕፎ ህዝብታት ኤርትራ ማሚቕ ዘዓበየን ሕቶ ሃገራዊ ናጽነት ጉልባብ ተጠቂሙ ብዘይ ሕጋዊ ኣገባብ ፖለቲካዊ ስልጣን ዝጨበጠ መሪሕነት ህዝባዊ ግንባር፡ ህዝብታት ኤርትራ ሓምሳ ዓመታት መመላእታ ኣብ ዓለም መዳርግቲ ዘይብሉ ከቢድ ዋጋ ከፊሎም ዘረጋገጸዎ ሃገራዊ ናጽነት፡ ኣብ ጉጅላዊ ረብሓ ብምውጻሉ፡ ባህግታትን ትጽቢታትን ንሕና ከም ህዝብታት መጠን ከም ካልኣት ህዝብታት ዓለም ነጻ ሃገር ብጅግነትና ዝወነናላ ዕለት ስለ ዝኾነት እናኾራዕናን እናተሓበናን ከነብዕል ከለና፡ ብካልኣ ሸነኽ ድማ፡ ሃገራዊ ናጽነትና ብገባቲ ስርዓት ህ.ግ.ደ.ፍ ተጨዊዩ ባህግታት ሓፋሽ ተኾሊፉን ሕድሪ ሰማእታትና ስለ ዝተጠልመ እናሓዘና ከነብዕሎ ተገዲድና ኣለና።

ብሄራት ኤርትራ፡ ኣብ ብዙሕነትን ማዕርነትን ዝተመሰረተ ጽኑዕ ህዝባዊ ደሞክራሲያዊ ሓድነት ብምህናጽ፤ መንነቶም፡ ባህልታቶም፡ ክብርታቶምን ታሪኻምን ተኸቢሩሎምን ተዓቂብሎምን፤ ብምክብባርን ምክእኣልን ተሓላሊዮም ሓባራዊ ፖለቲካውን ቁጠባውን ረብሓታት ዝረጋገጸላ ነጻ ኤርትራ ንምህናጽ ዝኸፈሉዎ ከቢድ መስዋእቲ ከንቱ ኮይኑ፡ ብሄርትና ብዘስከሕክሕ ብሄራዊ ጭቆናን ኣድልዎን ደርባዊ ወጽዓን ይሳቀዩ ኣለው። ህዝብታትና (ብሄራት ኤርትራ) መንነቶም ተሰሪዙ፡ ቋንቋታቶምን ባህልታቶም ክብርታቶም ተረጊጹ፡ ኣብ መንጎ ህዝብታትና ንዘመናት ዝጸነሐ ተሓላልኻን ተጸዋውርካን ናይ ምንባር ጭቆ ኤርትራዊ ባህሊ፡ ከምዝሰረዘ ተገይሩ፡ ህዝብታት፡ ብሃይማኖት፡ ብከባቢ ብብሄር ወዘተ... ከምዝፈላለዩን ኣብ መንጎኦም ምትእምማን ንክይህሉ 22 ዓመታት መመላእታ ተሰሪሑሉ፡ ብህ.ግ.ደ.ፍ መዓት ወሪድዎም ኣብ ዘለውሉ ዋቕቲ ኢና ናይ ሎሚ ዘበን መዓልቲ ናጽነት ኤርትራ ነብዕሎ ዘለና።

ኣብዚ ሕጂ'ዎን፡ እቲ ዝበዝሐ ክፋል ሕብረተ-ሰብና ዝኾነ፡ ሓረስታይ ሃገርና ግራቱ ሓሪሱ ብምህርቱ ውሕስነት መግቢ ከረጋገጽ ትጽቢት ዝተገብረሉ ልሙዕ ሜራቱ ብገባቲ ስርዓት ህ.ግ.ደ.ፍ ስለ ዝተመንጠለ፡ ጥምየትን ዓጸቦን ኣብ ኤርትራ ኣብ ኣዝዩ ዘተሓሳስብ ደረጃ ይርከብ።

ኣብ ከተማታት ዝነበር ህዝብና፡ ብስእነት ስራሕ ክብሪ መነባብሮን ኣብ ዓሚቕ ናይ መነባብሮ ቁሉውላዉ ይርከብ።

ኣብ ርሑቕ ገጠራትን ሕጽረት መሰረት ልምዓትን ትሕቲ ቅሪጺን ዘሎዎ ከባቢታት ዝነበሩ ህዝብታት፡ ኣብ ርእሲ'ቲ ዘይተመጣጠነን ኣዝዩ ኣብ ኣሰካፊ ደረጃ ዝርከብ ዕቢየት ማሕበረ ቁጠባዊ ፍልልይ፡ ዝተፈላለዩ ማሕበራዊ ኣገልግሎታት ተሓሪሙሎም፡ ብስእነት ጽሩይ ዝስተ ማይን ሕክምናዊ ኣገልግሎት ከሳቀዩ ከሎው፡ ሞት ኣደታትን ህጻናትን ኣብ ኣዚዩ ዝተሓሳስብ ደረጃ ኣብ ዝርከቡሉ እዋን ኢና መባል 22 ዓመት መዓልቲ ናጽነትና ነኹብሮ ዘለና።

ጸረ ሰላም ስርዓት ህ.ግ.ደ.ፍ፡ ካብ ገባቲ ናይ ዕግርግር ወጻኢ ጉዳይ ፖሊሲታቱ ተበጊሱ፡ ከም ዕቡድ ከልቢ ካብ ኤርትራ ሓሊፉ፡ ምስ ኩሎም ጎራባብቲ ሃገራት ብብእዋኑ ብዝወለዎ ኩናት፡ ዝተኸፈለ ከቢድ ሂወታውን ንዋታውን ሃገራዊ ከሰራ ከይኣክል፡ ብሰንኪ መወዳእታ ዘይብሉ ጉዳድ ዕስከርናን ዘይተረጋገኤ፡ ፖለቲካውን ማሕበራውን ቁጠባውን ሃገራዊ ኩነታት፡ ኣፍራይ ሓይሊ ሃገር ዝኾነ መንእሰይ ወለዶ፡ ኣብ ታሪኽ ኤርትራ ተራእዩ ብዘይፈልጥ ኣገባብ እግሩ ናብ ዘምረሐ ክስደድን ኣብ ስደትውን ንዝተፋላለዩ ጸገማት ይቃልዑ ብምህላዎም፡ ንኤርትራውያን



للحركة الديمقراطية لساهاو إرتريا

ደሞክራሲያዊ ምንቅስቃሴ ሳሆ ኤርትራ

ጥራይ ዘይኮነስ ንማሕበረ ሰብ ዓለም አተሓሳሳቢ ጉዳይ ኮይኑ ኣብ ዘሎ ግዜ ኢና መበል 22 ዓመት ነብዕሎ ዘለና።

ዝተፈለለዩ ክፋላት ሕብረተ-ሰብና፡ ብዝተፈለለዩ ኣጋጣሚታትን እዋናትን ብቀጥታን ብተዘዋዋርን ዘቅርብዎ ደሞክራሲያዊ ሕቶታት፡ ገባቲ ስርዓት ህ.ግ.ደ.ፍ፡ ብመርሻን፡ ብማእሰርት፡ ብደብዳብ ነፈርትን ጃምላዊ ጭፍጨፋን ብምምላሽ፡ ኤርትራ ደሴት ኣብያተ መእሰርቲ ተባሂላ እትጽወዓላ እዋን ኢና ንርከብ ዘለና።

ብኻልእ መዳይ፡ ጸላኢና ገባቲ ጸረ ህዝቢ ስርዓት ህ.ግ.ደ.ፍ፡ ብሰንኪ ገባቲ ፖሊሲኡ፡ ብውሽጥን ብደገን ዝገጠዎ ዘሎ ተጽብኣን መኸተን ውድባዊ ትካላዊ ህላወኡ ኣብ ከቢድ ሓደጋ ብምህላው፡ ሃገር ለኪሙ ብዘይንቡር ከይወድቅ ቡዙሓት ወገናት ኣብ ዝሻቀለሉ ኩነታት ብምህላውና፡ ናይ ሎሚ ዘበን መበል 22 ዓመት መዓልቲ ናጽነት ካብ ናይ ቅድሚ ሕጂ መዓልቲ ናጽነት ተፍለየሉ ኩነታት ምህላው ምግንዛብ ይድለ።

ዝኸበርኩም ጀጋኑ ህዝብታት ኤርትራ

መዳርግቲ ኣልቦ ዘኹርዕ ታሪኽ ሰሪሕኩም፡ ናጽነትኩም ብመስዋእቲኹም ኣውጅኩም ኢኹም። ሕጂ እውን ብመንነትኩም ትኹርዕላ፡ ፖሎቲካዊን ቅጠባዊን ማሕበራዊን ረብሓታት ዘረጋገጸላ፡ ሰብኣዊን ደሞክራሲያዊን መሰላትኩም ብዘይገደብ ዝኸበረላ፡ ሰላምን ቅሳነትን ዝዓሰላ ደሞክራሲያዊትን ብልጽግትን ሓራ ኤርትራ ንምህናጽ፡ ከም ትማሊ ብዙሓትን ሓደን ኳንኩም ሓያል ዝሰመረ መኸተ ብምክያድ፡ ቀጻልነት ሃገራዊ ናጽነትን ንምውሓስን ምሉእ ሓርነት ንምርግጋጽን ከይተሓለለኩም ክትቃለሱ ደሞክራሲያዊ ምንቅስቃሴ ሳሆ ኤርትራ ደ.ም.ሳ.ኤ ብምኽንያት ነዛ ክብርቲ ዕለት ይጽውዕ።

ዝኸበርኩም ሓይልታት ደሞክራሲያዊ ለውጢ

ኩነታት ህዝብን ሃገርን “ጽባሕ ከርክቡሉ እዎ” ዝበሃል ዘይኮነስ፡ ዘለናሉ እዋን፡ እዋን ኣፈርክቡዮ። ንሕና ከም ሓይልታት ደንበ ተቃውሞ መጠን ኣብዚ ሕጂ እዋን ህዝብን ሃገርን ካብ ምድሓን ወጻኢ ካብኡ ዝቅድም ካልእ ውራይ የብልናን ክህልወናውን ኣይግባእን። ኣብ ውሽጢ ደንበ ተቃውሞና ጠንቂ ሕመቕና ኮይናም ዝጸነሑ ኣሎታዊ ተሞክሮታት ጉቡእ ትምህርቲ ወሲድናሉ ካልኣዊ ፍልልያትና ብጉቡእ ብምምዳር፡ ዘለና ዓቕምታት ብዝግባእ ኣወሃህድና ህዝብን ሃገርን ንምድሓን ታሪኻዊ ሓላፍነትና ክንዋጸእ፡ ውድብና ደ.ም.ሳ.ኤ ብወገኑ ዘለዎ ጽኑዕ እምነትን ንምትግባሩ ዘለዎ ቆራጽነትን እንዳ ገለጸ፡ ብምኽንያት ነዛ ክብርቲ ዕለት ናይ ቃልሲ ንያትን ወኒን ዳግማይ ብምሕዳስ ዓወት ደሞክራሲያዊ ለውጢ ንክረጋገጽ መጸዋዕታኡ ይቅርብ።

ዝኸበርኩም መንእሰያት ኤርትራ

ሓለንጊ ህ.ግ.ደ.ፍ ካብ ዝኾነ ኣካል ንላዕሊ ዝገረፈኩም ክፋል ሕብረተሰብ ምዃንኩም ጥራይ ዘይኮነስ፡ ጀጋኑ ሓርነታት ኣይታትኩምን ኣቦታኩምን ኣብ ግዜኣም መድረኻዊ ሓላፍነቶም ተዋጺኦም፡ ሃገር ተረኪብኩም ኢኹም። በዚ ድማ ኣዝዩ ከቢድ ሓላፍነት ከምዘለኩም ክትዝንግጡ ኣይግባእን። ሕድሪ ሰማእታት ኣብ ዝባንኩም ኣሎ። ብኻልእ ሸነኽ፡ ህ.ግ.ደ.ፍ ከምዘሎዎ እንተቀጺሉ ካብ ማንም ክፋል ሕብረተሰብ ንላዕሊ ዝጥቀም መንእሰይ ወለዶ ኮይኑ፡ ህ.ግ.ደ.ፍ እንተ ተወጊዱ ድማ ብኣንጻሩ ካብ ዝኾነ ክፋል ሕብረተሰብ ንላዕሊ ዝጥቀም መንእሰይ ሓይሊ ብምዃኑ፡ ዕድሜ ህ.ግ.ደ.ፍ ናይ ምሕጻር ሓላፍነት ኣብ ዝባንኩም ዝተጸዕነዮ፡ በዚ ድማ እዚ ቃልሲና ብባህሪና ናይ መንእሰይ ቃልሲ ዝኸወን። እምባኣር ነዚ መሰሪታዊ ቁምነገር መበገሲ ብምግባር፡ ንቀጻልነትኩምን ዘላቂ ፖለቲካውን ቁጠባውን ረብሓታትኩም ንምርግጋጽ፡ ናይ መንእሰይን ዘሜናውን አተሓሳስብ ብምውናን ኣብ ህዝባዊ ቃልሲ ንቑሕ ተሳትፎ ንክተረጋግጹን ኣብ ሃገርና ደሞክራሲያዊ ለውጢ ኣብ ምቅልጣፍ እቲ ብዝኾነ ይኹን ኣካል ዘይትካእ ወሳኒ ኣበርክቶኹም ከይትቐጠቡ፡ ደ.ም.ሳ.ኤ በዚ ኣጋጣሚ ብጥብቂ ይጽውዕ።

ኣብ መወዳእታ ውድብና ደምሳኤ እንቋዕ ናብ መበል 22 ዓመት መዓልቲ ናጽነት ኤርትራ ብሰላም ኣብጸሓና ኣብ ጸሓኩም ዮሃና እንዳበለ፡ መበል 22 ዓመት መዓልቲ ናጽነት፡ ናይ ምሉእ ሓርነትን ናጽነትን ክኾነልና ሰናይ ትምኒቱ ይገልጽ።

**ዘለኣለማዊ ዝኸሪ ንሰማእታትና!!
ዓወት ንህዝባዊ ደሞክራሲያዊ ቃልሲና!!**

**ቤት ጽሕፈት ዜናን ባህልን
ደሞክራሲያዊ ምንቅስቃሴ ሳሆ ኤርትራ ደ.ም.ሳ.ኤ**